

Аўтар: Каталіцкія Біскупы Беларусі
15.03.2010 03:00



“Абараняць жыццё, умацоўваць, шанаваць і любіць яго — вось заданне, якое Бог даруе кожнаму чалавеку” *Божы слуга Ян Павел II* Шаноўныя браты-святары, кансэкраваныя асобы! Браты і сёстры, замілаваныя ў Хрысце!

Зноў Божы Провід дазваляе нам святкаваць урачыстасць Звеставання НПМ. Зноў у нашым жыцці мы будзем запрошаны перажыць разам з Марыяй Яе сустрэчу з анёлам Габрыэлем. Трэба без боязі і з вялікай адвагай пагасціць у Назарэце ў доме маладой жанчыны па імені Марыя, якая стала Маці для кожнага чалавека.

“Абараняць жыццё, умацоўваць, шанаваць і любіць яго” — гэта пакліканне не толькі для кожных маці і бацькі, але - і для кожнага чалавека на зямлі. Якой жа вялікай павагай і любоўю мы акружаем сваіх маці, якія далі нам жыццё, клапаціліся пра яго ў нашым дзяцінстве, у маладосці і да сённяшняга дня яго вельмі шануюць. Якой жа вялікай пашанай кожны ахоплівае ўсіх маці на зямлі, якія (на вестку аб зачацці) адказалі так, як Марыя, што з пачатку будуць аберагаць зачатае ў іх дзіця, бо яно з’яўляецца найпрыгажэйшым Божым дарам, якім можа адорваць толькі Творца ўсяго сусвету.

Але вялікай трывогай напаўняе нас той факт, што не кожная жанчына, якая магла б стаць маці, згодна з Божым намерам у дачыненні да перадачы чалавечага жыцця.

† Кожны год у свеце забіваецца ад 50 да 60 мільёнаў зачатых дзяцей. Гэта - культура смерці, адсутнасць пашаны да іншага чалавека, хоць “клопат пра дзіця, яшчэ да яго нараджэння (...), з’яўляецца першай і асноўнай праверкай адносінаў чалавека да чалавека” (Ян Павел II).

“Таму трэба спачатку змяніць адносіны да зачатага дзіцяці. Нават калі яно з’явілася “нечакана”, яно ніколі не можа быць няпрошаным госцем і агрэсарам. Гэта - чалавечая асоба, таму мае права на тое, каб бацькі не скупіліся яму даваць дар з саміх сябе, нават калі гэта патрабуе ад іх асаблівай ахвяры” (Ян Павел II). Бацькі пакліканы абараняць жыццё, а кожны чалавек мае маральны абавязак дапамаг ац ім па-рознаму ў гэтым.

Многія абавязваюць сябе маліцца ў справе “Духоўнага ўсынаўлення”, якую кожны год Касцёл распачынае ва ўрачыстасць Звеставання НПМ.

Што зрабіць, каб пачаць духоўнае ўсынаўленне? Прыйдзіце ў касцёл ва ўрачыстасць Звеставання НПМ і падчас св. Імшы разам з іншымі дайце ўрачыстае абяцанне. Так вы далучыцеся да справы выратавання зачатага жыцця. Гэта можа зрабіць кожны чалавек, штодзённа адгаворваючы малітву за выратаванне дзіцячага жыцця і адну таямніцу Ружанца, а таксама прымаючы дабравольную пастанову. Менавіта да такой малітвы мы

Пастырскі ліст Канферэнцыі Каталіцкіх Біскупаў Беларусі на ўрачыстасць Звеставання НПМ

Аўтар: Каталіцкія Біскупы Беларусі
15.03.2010 03:00

заахвочваем усіх вас: святароў, кансэкраваных асобаў, свецкіх вернікаў – усіх людзей
добрай волі, для якіх чалавечае жыццё з’яўляецца найбольшым дарам Бога.

Мы молімся за вас і ўдзяляем усім вам пастырскае благаслаўненне.